



अनौपचारिक क्षेत्र सेवा केन्द्र (इन्सेक)

मतदानको अघिल्लो दिन घटेनन् आचारसंहिता उल्लङ्घन र भडपका घटना

नेपालमा सङ्घीय शासन प्रणाली लागू भएपछि स्थानीय तहको निर्वाचन दोस्रोपटक भोलि वैशाख ३० गते शुक्रबार हुँदैछ। विहान ७ बजेदेखि साँझ पाँच बजेसम्म हुने निर्वाचनमा ७ सय ५३ स्थानीय तहका ३५ हजार २ सय २९ पदका लागि १ लाख ४५ हजार ११ जना उम्मेदवार चुनावी प्रतिस्पर्धामा छन्। यो निर्वाचनमा १ करोड ७७ लाख ३३ हजार ७२३ मतदाता रहेका छन्। मौन अवधिको दोस्रो दिन देशका केही जिल्लामा भडपका घटना अभिलेखित भए। निर्वाचन आयोगले हिजो र आज पहिलो पटक मतदाता नामावलीमा नाम दर्ता भएका नयाँ मतदाताका लागि परिचय पत्र वितरण गरेको छ। परिचयपत्र नहुने मतदाताले नागरिकता, पासपोर्ट तथा जग्गाधनी पुर्जा देखाएर मतदान गर्न पाउने व्यवस्था गरिएकोले पनि हुनसक्छ, धेरै मतदाता परिचयपत्र लिन आएको पाइएन।

इन्सेकका अध्यक्ष लगायतको टोलीले काठमाडौँ उपत्यका र प्रदेश कार्यालय र जिल्ला प्रतिनिधिले विभिन्न मतदान केन्द्र तथा स्थलको अनुगमन गरेको छ। निर्वाचनसम्बन्धी सामग्री मतदान केन्द्रमा पुगिसकेको, पानी पर्ने संभावनालाई मध्येनजर गर्दै त्रिपालको व्यवस्था गरिएको, असक्तहरूका लागि शीघ्र मतदान गर्ने व्यवस्था मिलाइएको अनुमनका क्रममा पाइएको अध्यक्ष डा. इन्दिरा श्रेष्ठले बताउनु भयो। इन्सेकले आज एक अपिल प्रकाशन गरी स्थानीय तहको निर्वाचनमा सहभागी भई आफ्नो मताधिकार प्रयोग गर्न आमजनसमुदायमा अनुरोध गरेको छ। मानव अधिकार, सामाजिक न्याय र विधिको शासनको प्रकृयाको सुदृढीकरण र सवलीकरणमा यो स्थानीय तहको निर्वाचनले महत्वपूर्ण योगदान पुऱ्याउने भन्दै निर्वाचनमार्फत आफूलाई मन परेको उम्मेदवार तथा राजनीतिक दललाई छान्न पाउने संविधान प्रदत्त सार्वभौम अधिकार प्रयोग गर्न मतदातालाई अपिल गर्दछौँ अपिलमा भनिएको छ।

इन्सेक, भूपा प्रतिनिधि नरेश खातीका अनुसार मौन अवधि सुरु भएपछि मतदान केन्द्र आसपास ३ सय मिटरभित्र राखिएका चुनाव प्रचारप्रसारमा सामग्री हटाउनु पर्ने भएपनि अर्जुनधारा नगरपालिका-५ स्थित फूलवारी मतदान केन्द्र छेउछाउमा राखिएका निर्वाचन सामग्री हटाइएको छैन। सो क्षेत्रमा नेकपा एमालेले आचारसंहितामा तोकिए भन्दा बढी आकारका भण्डा राखेको छ।

इन्सेक, मोरङ प्रतिनिधि विनोद सुवेदीका अनुसार रतुवामाई नगरपालिकाका निर्वर्तमान मेयर रविन राई मौन अवधिमा पाँचदलीय गठबन्धनमा नेपाली कांग्रेसबाट रतुवामाई नगरपालिकाको मेयर पदका उम्मेदवार नागेश्वरप्रसाद सिंह गन्गाईको पक्षमा वैशाख २८ गते राति भोट माग्नु भएको छ। तर, सो विषयमा कतै पनि उजुरी परेको छैन।

पाँचथर प्रतिनिधि सहमान विश्वकर्माका मौन अवधिमा समयमा हिलिहाड गाउँपालिका-६ मा पाँचदलीय गठबन्धनका कार्यकर्ता र नेकपा एमालेका कार्यकर्ताबिच वैशाख २८ गते राति भडप भएको प्रहरीले जनाएको छ। भडपमा हिलिहाड गाउँपालिका-६ का नेकपा एमालेका २४ वर्षीय कार्यकर्ता अनिल योडहाडको टाउकोमा चोट लागेको प्रहरीले जनाएको छ। हिलिहाड गाउँपालिका-६ मा गठबन्धनका तर्फबाट नेपाली कांग्रेसबाट वडा-६ को वडाध्यक्ष पदमा उम्मेदवारी दिएका गणेश योडहाडको नेतृत्वमा भडप भएको जिल्ला प्रहरी कार्यालयका डिएसपी राकेश थापाले बताउनु भयो। टाउकामा चोट लागेका अनिल योडहाडको पाँचथर अस्पतालमा उपचारपछि घर लगिएको छ। गठबन्धनका कार्यकर्ताले नेकपा एमालेका जिल्ला सचिव तथा निर्वर्तमान जिल्ला समन्वय प्रमुख विष्णु सापकोटासहितको टोलीमाथि आक्रमण गरेपछि भडप भएको

दण्डहीनताको विरोध गरौं, मानव गरिमाको रक्षा गरौं !



अनौपचारिक क्षेत्र सेवा केन्द्र (इन्सेक)

डिएसपी थापाको भनाइ छ । प्रहरीले घटनाका विषयमा अनुसन्धान थालेको जानकारी दिएको छ । भडपका क्रममा एउटा मोटरसाइकलमा समेत क्षति पुगेको छ ।

सुनसरी प्रतिनिधि जयकृष्ण यादवका अनुसार जिल्ला प्रशासन कार्यलयले चार ओटा गाउँपालिकामा पूर्ण र तीन ओटा स्थानीय तहमा आंशिक निषेधाज्ञाको आदेश जारी गरेको छ । जिल्लाका सीमावर्ती क्षेत्रमा पर्ने स्थानीय तहको सुरक्षालाई ध्यान दिएर निषेधाज्ञाको आदेश जारी गरेको प्रमुख जिल्ला अधिकारी इन्द्रदेव यादवले बताउनु भएको छ । भारतसँग सीमा जोडिएका भोक्राह नरसिंह गाउँपालिका, कोसी गाउँपालिका, हरिनगर गाउँपालिका र देवानगञ्ज गाउँपालिकालाई वैशाख २९ गते राति ८ बजेदेखि मतदानको दिन बिहान ५ बजेसम्मको लागि पूर्ण निषेध घोषणा गरिएको छ । इटहरी उपमहानगरपालिकाको-३, दुहवी नगरपालिकाको वडा-१, ८ र ९ नम्बर र इनरूवा नगरपालिकाको ३, ९ र १० नम्बर वडामा निषेधाज्ञा जारी गरिएको प्रशासनको सूचनामा उल्लेख छ । निषेधाज्ञाको समयमा सुरक्षा निकायसँगको समन्वयमा मात्र घर बाहिर निस्कन पाइने प्रशासनद्वारा जारी सूचनामा उल्लेख छ ।

सिरहा प्रतिनिधि दुर्गा परियारका अनुसार नेकपा माओवादीका कार्यकर्ता गोलबजार नपा-२ का ५५ वर्षीय प्रेम लामालाई गोलबजार नगरपालिकास्थित निर्वाचन अधिकृतको कार्यालयले वैशाख २८ गते १२ घण्टे स्पष्टिकरण सोधिएको निर्वाचन अधिकृत शिवप्रसाद आर्चायले बताउनु भयो । वैशाख २८ गते नेकपा एमालेले मौन अवधिमा रकम बाडी आचारसंहिता उल्लङ्घन गरेको आरोपमा कारवाहीको लागि उजुरी दिएपछि लामालाई स्पष्टिकरण सोधिएको हो । लामाको जवाफ आएपछि छानविन गरी दोषी ठहरे कारवाही प्रकृया अगाडि बढाउने अधिकृत आर्चायले बताउनु भयो । इलाका प्रहरी कार्यालय गोलबजारका इन्स्पेक्टर राजु केसीका अनुसार वैशाख २८ गते स्थानीयले रकम बाँड्दै गरेको व्यक्तिलाई नियन्त्रणमा लिएको जानकारी गराएपछि प्रहरी टोली घटनास्थल पुग्दा निजसँग ९ हजार रुपियाँ रकम बरामद भएको र निर्वाचन आचारसंहिता उल्लङ्घन भएकाले आरोपितलाई नियन्त्रणमा लिएर निर्वाचन अधिकृतको कार्यालयमा बुझाएको र कार्यालयले स्पष्टिकरण सोधी घर पठाएको बताउनु भयो ।

धनुषा प्रतिनिधि दिपेन्द्रप्रसाद सिंहका अनुसार मुस्लिम आयोगका अध्यक्ष समिम मियाँ अन्सारी जनकपुरको सिताशरण होटलबाट मतदाता किन्दै गरेको आरोप लगाएका नेकपा एमाले जनकपुरधाधम नगर कमिटीका अध्यक्ष सुरेन्द्र भण्डारीलाई वैशाख २९ गते गिरफ्तार गरेको छ । अन्सारीले पैसा बाँडेको भन्दै एमाले नेता भण्डारीसहितका १५/२० जना नेता कार्यकर्ताले विरोध गर्दै होटलमा तोडफोड गरेका छन् । जिल्ला प्रहरी कार्यालय धनुषाका डिएसपी प्रदिप क्षेत्रीले आयोगका अध्यक्ष अन्सारी र प्रहरीलाई नै दुर्व्यवहार गरेपछि एमाले नेता भण्डारीलाई नियन्त्रणमा लिएर अनुसन्धान गरिरहेको बताउनु भयो ।

इन्सेक, दोलखा प्रतिनिधि उद्धव पोखरेलका अनुसार तामाकोशी गाउँपालिका-६ च्यामाका नेकपा एमाले कार्यकर्ता विजुलीप्रसाद शर्मालाई कूटपिट गरेको आरोपमा प्रहरीले ०७९ वैशाख २८ गते नेपाली कांग्रेसका कार्यकर्ता ढालकाजी फुयाललाई गिरफ्तार गरेको छ । तामाकोशी गाउँपालिकास्थित भिरकोट मतदान केन्द्रबाट मतदाता परिचयपत्र लिएर फरार भएका सोही गाउँपालिका-१ का वडा अध्यक्ष महेश काफ्लेलाई प्रहरीले वैशाख २९ गते गिरफ्तार गरेको छ । तामाकोशी गाउँपालिका-१ भिरकोटस्थित वडा कार्यालय भवनमा रहेको मतदान केन्द्रबाट वैशाख २८ गते दिउँसो १ सय २५ जनाको मतदाता परिचयपत्र लिएर फरार भएका काफ्लेलाई भिरकोट आसपासमै लुकिछिपी बसेको अवस्थामा प्रहरीले गिरफ्तार गरेको जिल्ला प्रहरी कार्यालयका डिएसपी गङ्गा पौडेलले जानकारी दिनु भयो । काफ्लेलाई थप अनुसन्धानका लागि जिल्ला

दण्डहीनताको विरोध गरौं, मानव गरिमाको रक्षा गरौं !



अनौपचारिक क्षेत्र सेवा केन्द्र (इन्सेक)

प्रहरी कार्यालय ल्याइएको डिएसपी पौडेलले बताउनु भयो । काफ्लेमाथि निर्वाचन कसुरसम्बन्धी सजाय ऐन २०७३ अनुसार कारवाही चलाइने जिल्ला प्रहरी कार्यालयले जनाएको छ ।

इन्सेक, सिन्धुपाल्चोक प्रतिनिधि नातिबाबु धितालका अनुसार हेलम्बु गाउँपालिका-३ मा एमाले र नेपाली कांग्रेसबीच वैशाख २८ गते बेलुका झडप भएको छ । खुकुरी हानाहान हुँदा दुई जना घाइते भएका छन् । एमाले कार्यकर्ताको खुकुरी प्रहारबाट नेपाली कांग्रेसका कार्यकर्ता हेलम्बु गाउँपालिका-३ का मानदोजे तामाङ र कांग्रेस कार्यकर्ताको खुकुरी प्रहारबाट एमाले कार्यकर्ता ३६ वर्षीय फ्यान्जो तामाङ घाइते हुनुभएको हो । घाइते दुवै जनालाई उपचारका लागि मेलम्ची अस्पताल भर्ना गरिएको छ ।

त्यसैगरी चौतारा सागाचोकगढी नगरपालिका-१३ ठूलोसिरुवारीमा वैशाख २८ गते बेलुकी माओवादी कार्यकर्ताले एमाले कार्यकर्तालाई फलामको रड र डण्डीले आक्रमण गरेका छन् । आक्रमणबाट एमाले कार्यकर्ता शरद थापा र विकास पुरी घाइते हुनुभएको छ । आक्रमणमा संलग्न भएको आरोपमा प्रहरीले माओवादी कार्यकर्ता गङ्गा श्रेष्ठ र कुलबहादुर श्रेष्ठलाई घटनास्थलबाट राति नै गिरफ्तार गरेको छ । घाइतेहरूलाई उपचारको लागि चौतारा अस्पताल भर्ना गरिएको छ । चौतारा सागाचोकगढी नगरपालिका-७ मा वैशाख २८ गते नेपाली कांग्रेस कार्यकर्ताहरूले बागमती प्रदेश सांसद तथा पूर्व सामाजिक विकास मन्त्री युवराज दुलाल र अन्य दुई माओवादी कार्यकर्ताको घरमा ढुङ्गामुढा गरी क्षति पुऱ्याएको माओवादीको आरोप छ ।

इन्सेक, रामेछाप प्रतिनिधि नवराज घिमिरेका अनुसार गोकुलगङ्गा गाउँपालिका-३ रस्नालुमा वैशाख २९ गते नेकपा एमाले र माओवादी केन्द्रका कार्यकर्ताबीच झडप भएको छ । झडपमा माओवादी केन्द्रका वडाध्यक्षका उम्मेदवार ४० वर्षीय यमबहादुर कार्की (भूपाल) घाइते हुनुभएको छ । कार्की सहितको माओवादी टोली र एमालेका ३५ वर्षीय रवीन सुनुवार नेतृत्वको टोलीबीच झडप भएको थियो । टाउकोमा चोट लागेका घाइतेलाई स्थानीय रस्नालु अस्पतालमा प्राथमिक उपचारपछि ट्रमा सेन्टर काठमाडौँमा थप उपचारका लागि पठाइएको जिल्ला प्रहरी कार्यालयका डिएसपी राजकुमार थिङले जानकारी दिनु भयो ।

उमाकुण्ड गाउँपालिका-३ कुभुकास्थलीमा वैशाख २८ गते राति नेपाली कांग्रेस र राप्रपा कार्यकर्ताबीच भएको झडपमा कांग्रेसका वडाध्यक्ष उम्मेदवार ३५ वर्षीय रमेश सुनुवार घाइते हुनुभएको छ । मौन अवधिमा घरदैलो गर्दै हिँडेका दुवै समूहका कार्यकर्ताबीच जम्काभेट भएपछि झडप भएको थियो । झडपका क्रममा सुनुवारको टाउकोमा चोट लागेको छ । उहाँको बाम्ती अस्पतालमा उपचार भएको प्रहरीले जनाएको छ । घटनामा संलग्न भएको आरोपमा राप्रपाका वडाध्यक्षका उम्मेदवार ४१ वर्षीय पवित्रकुमार सुनुवार र स्थानीय ३३ वर्षीय प्रदीप श्रेष्ठलाई राति नै गिरफ्तार गरेको जिल्ला प्रहरी कार्यालयका इन्स्पेक्टर राजुप्रसाद ढकालले जानकारी दिनु भयो ।

इन्सेक, मकवानपुर प्रतिनिधि पुष्पराज अधिकारीका अनुसार बकैया गाउँपालिकामा चुनावी माहोलको विषयमा नेपाली कांग्रेस र माओवादी केन्द्रका कार्यकर्ताबीच झडपमा बकैया गाउँपालिका-७ निवासी माओवादी केन्द्रका कल्लेखोला टोल कमिटी अध्यक्ष विष्णु राई र राप्रपा गाउँकमिटी उपाध्यक्ष हरि राई घाइते भए । घाइते विष्णु र हरिको हेटौँडास्थित चुरेहिल अस्पतालमा उपचार भइरहेको छ । घटनाबारे जानकारी दिँदै जिल्ला प्रहरी कार्यालयका डिएसपी टेकबहादुर कार्कीले आफूहरूलाई दुवै पक्षको निवेदन आएको र घाइतेको उपचार पश्चात घटनाको विषयमा थप छानविन हुने जानकारी दिनु भयो । स्थानीय तह सदस्य निर्वाचन २०७९ को मौन अवधिमा मकवानपुरको बकैयामा मतदाता 'फकाउन' आचारसंहिता विपरित

दण्डहीनताको विरोध गरौं, मानव गरिमाको रक्षा गरौं !



अनौपचारिक क्षेत्र सेवा केन्द्र (इन्सेक)

दण्डहीनताको विरोध गरौं, मानव गरिमाको रक्षा गरौं !

बाँडन लैजाँदै गरको खानेपानीको पाइप स्थानीयले रोकेका छन् । पूर्वी मकवानपुरको बकैया गाउँपालिकामा निर्वाचन आचारसंहिता विपरित बाँडन लैजाँदै गरेको खानेपानीको पाइप स्थानीयले रोकेका हुन् ।

बा ११ च ७९११ नम्बरको पिकअप भ्यानमा लैजाँदै गरेको तीन क्वाइल खानेपानीको कालो पाइप नेपाली कांग्रेसले बाँडन लागेको स्थानीयले आरोप लगाएका छन् । स्थानीय र सवारी चालकबीच विवाद भएपछि प्रहरी टोली घटनास्थलमा पुगेको थियो । भ्यान चालकले पाइप सडकमै भारेर फर्किएको जिल्ला प्रहरी कार्यालय मकवानपुरका डिएसपी टेकबहादुर कार्कीले जानकारी दिनुभयो । घटनास्थल नजिकै मतदान स्थल बुथ रहेको र बुथ छोड्न नमिल्ने भन्दै प्रहरीले खानेपानीको पाइप सोही स्थानीयमा छोडेको बताउनु भयो ।

मनहरी गाउँपालिका-३ का लागि वडा अध्यक्षका उम्मेदवार अनन्तकुमार अर्यालले वैशाख २८ गते बाँडन लागेको जस्ता स्थानीयले नियन्त्रणमा लिएको छ । नेपाली कांग्रेसका वडा अध्यक्षका उम्मेदवार अर्यालले निर्वाचन आचारसंहिता विपरित मनहरी-३ लामिटारमा रहेको प्रतीक्षालय छाउनको लागि भनेर ल्याएको २७ पाता जस्ता स्थानीयले नियन्त्रण गरी प्रहरीलाई बुझाएको हो । अर्यालले निर्वाचन आचारसंहिताको उल्लङ्घन गर्नुको साथै मौन अवधिमा जनतालाई भोटको लागि फकाउन सार्वजनिक स्थलको लागि सहयोग गरेको जस्तो गरेर जनतालाई फकाउने कार्य भएको भन्दै जस्ता नियन्त्रणमा लिए प्रहरीलाई बुझाएको स्थानीय विष्णु अधिकारीले बताउनु भयो ।

इन्सेक, बागलुङ प्रतिनिधि सिर्जना पन्तका अनुसार नेपाली कांग्रेसका कार्यकर्ताले नेकपा एमालेका बडिगाड गाउँपालिका अध्यक्षको उम्मेदवार बनेका राजन पाइजामाथि आक्रमण गरेको पीडित पक्षको आरोप छ । वैशाख २८ गते राति नेपाली कांग्रेस बडिगाड गाउँ कार्यसमिति उपसभापति अर्जुनकुमार पाइजाको समूहले अध्यक्षका उम्मेदवार राजन पाइजा, बडिगाड गाउँपालिकाका अध्यक्ष मेहरसिंह पाइजा, गणेश पाइजा, निमेश आचार्य, किरण सुनार र चन्द्र पाइजालाई खुकुरी प्रहार गरी घाइते बनाएको नेकपा एमाले बडिगाड गाउँ कमिटी अध्यक्ष कमलराज आचार्यको आरोप छ ।

नेकपा एमाले बडिगाड गाउँपालिकाको कार्यालयमा सुतिरहेका अध्यक्षका उम्मेदवार पाइजा सहितको टोलीलाई अर्जुनकुमार पाइजासहित १५ जनाको हतियार सहितका समूहले कुटपिट र आक्रमण गरेको भन्दै नेकपा एमाले बडिगाड गाउँ कमिटीले प्रेस विज्ञप्ति जारी गरेको छ । अध्यक्षका उम्मेदवार पाइजाको हातमा चोट लागेको छ भने चन्द्र पाइजाको हात भाँचिएको कमलराज आचार्यले बताउनु भयो । घाइतेहरूको बर्तिवाड अस्पतालमा उपचार भइरहेको छ । प्रहरीले घटनामा संलग्न भएको आरोपमा स्थानीय सन्दीप थापा र स्वदेश बुढाथोकीलाई नियन्त्रणमा लिएको छ । घटनास्थलबाट लाठ्ठी, दुई थान हसिया र तीन ओटा मोटरसाइकल समेत बरामद भएको जिल्ला प्रहरी कार्यालय बागलुङका डिएसपी इन्द्रबहादुर रानाले बताउनु भयो । प्रहरीले गिरफ्तारीमा परेका व्यक्तिको राजनीतिक आवद्धता नखुलेको जनाएको छ ।

इन्सेक, गोरखा जिल्ला प्रतिनिधि हरिराम उप्रेतीका अनुसार अजिरकोट गाउँपालिका-१ घ्याच्चोकमा वैशाख २८ गते राति कांग्रेस र माओवादी कार्यकर्ताबीच झडप भएको छ । झडपमा परी माओवादी कार्यकर्ताहरू अजिरकोट गाउँपालिका-१ घ्याच्चोकका ३४ वर्षीय बेलबहादुर गुरुङ र ३० वर्षीय विष्णु भुजेल घाइते भएका जिल्ला प्रहरी कार्यालय गोरखाका डिएसपी लिलाराज लामिछानेले बताउनु भयो । वैशाख २८ गते दिउँसोको सर्वदलीय बैठकमा भएको विवादको विषयमा राति झडप भएको हो । घाइतेहरूको उपचार वैशाख २८ गते राति नै जौवारी प्राथमिक स्वास्थ्य केन्द्र ल्याएर उपचार भइरहेको छ । घटनाको अनुसन्धान भइरहेको डिएसपी लामिछानेले बताउनु भयो ।



अनौपचारिक क्षेत्र सेवा केन्द्र (इन्सेक)

दण्डहीनताको विरोध गरौं, मानव गरिमाको रक्षा गरौं !

इन्सेक, रुपन्देही प्रतिनिधि रिमा बिसीका अनुसार बुटवल उप-महानपा-९ मिलनचोकस्थित आकाशे पुल नजिक सनराइज बैंकको अगाडि वैशाख २८ गते कुकर बम विस्फोट भएको छ । घटना स्थलमा निर्वाचन बहिष्कार गर्ने निर्णय गरेको नेपाल कम्युनिष्ट पार्टी (माओवादी) केन्द्रीय प्रचार प्रसार लेखेको पर्चाहरू भेटिएको इलाका प्रहरी कार्यालय बुटवलका डिएसी ठगबहादुर केसीले बताउनु भयो । पोष्टरमा वैशाख २९ र ३० गते नेपाल बन्द गरौं स्थानीय तहको निर्वाचन बहिष्कार गरौं भनी लेखिएको प्रहरीले जनाएको छ । घटनाका विषयमा थप अनुसन्धान भइरहेको डिएसपी केसीले बताउनु भयो । बुटवल उप-महानगरपालिका-१३ का ५१ वर्षीय पत्रकार विनोद पहाडीमाथि वैशाख २८ गते सैना मैना नगरपालिका-९ मा रहेको भतिजा किरण पहाडीको घरमा गएको र घरमा कोही नभएपछि फर्किने क्रममा बेला मुर्गिया चोकमा नेकपा एमालेका कार्यकर्ताहरूले दुर्व्यवहार गरेको पहाडी बताएका बताए । पहाडीले घटनाका बारेमा प्रहरीलाई खबर गरेपछि जन चेतनामा मावि मतदान स्थलमा सुरक्षार्थ खटिएको प्रहरी टोलीले उद्धार गरेको थियो ।

इन्सेक, दाङ प्रतिनिधि जयनारायण पुनका अनुसार नेपाल कम्युनिष्ट पार्टी बहुमतका संयोजक तथा पञ्चपुरी नगरपालिका-९ सुर्खेतका ६० वर्षीय धर्मेन्द्र बास्तोला, पार्टीका सदस्यहरू रामारोशन गाउँपालिका-६ अछामका २७ वर्षी राजेन्द्र साउद र महाभारत गाउँपालिका-३ का ३० वर्षीय असल मुक्तानलाई इलाका प्रहरी कार्यालय भालुवाङ वैशाख २९ गते गिरफ्तार गरी ६ घण्टापछि रिहा गरेको छ । बागलुङबाट धनगढी जाँदै गरेको ना ५ ख ३३७८ नम्वरको सार्वजनिक बसमा पोखराबाट नेपालगञ्जसम्मका लागि सवार तीनजनालाई भालुवाङबाट गिरफ्तार गरेको हो । वैशाख २८ गते बुटवलमा प्रेसर कुकर बम विस्फोट भएपछि एमसीसीको विरोध र चुनाव बहिष्कार गर्ने नीति अंगालेको आरोपमा नेकपा बहुमत पार्टीका नेताहरूलाई गिरफ्तार गरेकोमा निर्वाचन बहिष्कार गर्ने नीति नभएको भनेपछि रिहा गरिएको संयोजक बास्तोलाले इन्सेक प्रतिनिधिलाई बताउनु भयो । जिल्ला प्रहरी कार्यालय डिएसपी मुकुन्दप्रसाद रिजालले बुटवल घटनाको विषयमा सोधपुछकालागि नियन्त्रणमा लिएको बताउनु भयो ।

इन्सेक कर्णाली प्रदेश कार्यालयका अनुसार सुर्खेतको गुर्भाकोट नपा-११ का मा नेकपा एमालेबाट वडाध्यक्षका उम्मेदवार राजन विसीलाई मौन अवधिमा मतदातालाई पैसा बाँड्दै गरेको अवस्थामा वैशाख २८ गते राति प्रहरीले गिरफ्तार गरेको जनाएको छ । जिल्ला प्रहरी कार्यालय, सुर्खेतका अनुसार विसीले मतदातालाई सोही वडाको वर्मगाड गाउँमा पैसा बाँडेको सूचना आएपछि प्रहरीले राति नै छापा मारेको थियो । प्रहरीले खानतलासी गर्दा विसी बसेको घरबाट १ लाख १ हजार रुपियाँ फेला परेको जिल्ला प्रहरी कार्यालय, सुर्खेतका डिएसपी रामप्रसाद घर्तीले जानकारी दिए ।

सुर्खेतको पञ्चपुरी नपा-७ धनबोटस्थित नेरा आवासीय मावि मतदान स्थलमा खटिएका नेपाल प्रहरीका वरिष्ठ सई नरेन्द्रप्रसाद भट्टले मदिरा सेवन गरी मतदान अधिकृत निरज भा, सहायक मतदान अधिकृत राजेन्द्र धमला, मतदान स्थलमा खटिएका नेपाल प्रहरी र म्यादी प्रहरीलाई वैशाख २८ गते राति कुटपिट गरेको स्थानीयवासी कमलबहादुर वयकले जानकारी दिनुभयो । मदिरा सेवनगरी मतदान अधिकृत भासहितलाई कुटपिट गरेको आरोपमा सई भट्टलाई नियन्त्रणमा लिई अनुसन्धान भइरहेको कर्णाली प्रदेश प्रहरी कार्यालय, सुर्खेतका निमित्त प्रमुख एसएसपी राजेशनाथ बास्तोलाले बताउनु भयो ।

रुकुम पश्चिम जिल्ला प्रतिनिधि मनिषा केसीका अनुसार चौरजहारी नपा-१० मा मौन अवधिमा वैशाख २८ गते राति नेपाली काङ्ग्रेस र माओवादीका कार्यकर्ताबिच झडप भएको छ । झडपमा घाइते हुनेमा नेपाली कांग्रेसका कार्यकर्ता डिल्ली केसी, लालबिर ओली, डायमण केसी, नेकपा माओवादी केन्द्रका कार्यकर्ता तुल्सीराम बुढा र जुद्धबहादुर घर्ती रहेको डिएसपी सोतीले जानकारी दिनुभयो । घाइतेहरूको टाउको, कान, हातखुट्टामा चोट लागेको र उनीहरूको चौरजहारी मिसन अस्पतालमा उपचार भइरहेको छ । जिल्लामा



अनौपचारिक क्षेत्र सेवा केन्द्र (इन्सेक)

दिनहुँजसो भडप हुन थालेपछि रुकुम पश्चिममा प्रहरी प्रधान कार्यालयबाट एसपी डम्बरबहादुर विकलाई खटाइएको छ । यस्तै स्थानीय तहको निर्वाचन अनुगमन गर्न कर्णाली प्रदेश सरकारका आर्थिक मामिला तथा योजना मन्त्रालयका सचिव भक्कुप्रसाद आचार्य र मुख्यमन्त्री तथा मन्त्रीपरिषदको कार्यालय कर्णाली प्रदेशका उपसचिव केशवप्रसाद उपाध्यायको टोली रुकुम पश्चिम आइपुगेको छ ।

मुगु जिल्ला प्रतिनिधि जीवन सेजुवालका अनुसार सोरु गाउँपालिका-३ मा वैशाख २८ गते राति ११ बजे कांग्रेसका कार्यकर्ताले सोही वडाको माओवादी पार्टीका उम्मेदवार मनकला रोकायाको घर घेराऊ गरेपछि दुई समूहबिच भडप हुने अवस्था आएपछि भीड नियन्त्रण लिन गरुमावि मतदान केन्द्रमा खटिएका प्रहरीले ११ राउण्ड हवाई फायर गरेका छन् । वैशाख २८ गते दिउँसोबाट दुई पक्षबिच भएको विवादले मतदान केन्द्रमा सर्वदलीय बैठक बस्न सकेको थिएन । राति ११ बजे दुईपक्षबिच भएको विवादले प्रहरीले हवाई फायर गरेपछि नियन्त्रणमा आएपछि वैशाख २९ गते सर्वपक्षीय बैठक भएको छ । थप सुरक्षाकालागि सोरु गाउँपालिका सोरुकोटबाट नेपाली सेना, जनपद र सशस्त्र प्रहरीको थप बल घटनास्थलमा पठाएको छ ।

जुम्ला जिल्ला प्रतिनिधि मानदत्त रावलका अनुसार हिमा गाउँपालिका-२ ओदी गाउँमा वैशाख २८ गते राति नेपाली कांग्रेसका गाउँपालिका अध्यक्षका उम्मेदवार लक्ष्मण शाही गाउँमा पस्न खोजेपछि नेकपा एकीकृत समाजवादी पार्टीका कार्यकर्ताले बाटोमै रोकेका थिए । उम्मेदवार शाही गाडी नै लिएर गाउँ पस्न खोजेपछि गाडीका सिसा फुटाउनुका साथै पाग्राको हावा फुस्काई दिएको छन् । यस्तै गुठीचौर गाउँपालिका-३ गज्याङ्कोट गाउँमा वैशाख २८ गते राति सामाजवादी र कांग्रेस कार्यकर्ता बीच भडप हुँदा समाजवादीका कार्यकर्ता जगदीश कठायत सामान्य घाइते भएको स्थानीय रामप्रकाश विकले बताउनु भयो । चन्दननाथ नगरपालिका-७ मिचा गाउँमा वैशाख २८ गते राति एकीकृत समाजवादी र स्वतन्त्र उम्मेदवार राजुसिंह कठायतका कार्यकर्ता गाउँमा पस्न खोजेपछि नेपाली कांग्रेसका कार्यकर्ताले रोकेका थिए ।

इन्सेक, बैतडी प्रतिनिधि नरी बडुका अनुसार पुरचौडी नगरपालिका-५ कुवाकोटस्थित सल्लेली गाउँमा वैशाख २८ गते राति कांग्रेस र माओवादी कार्यकर्ताबिच भडप भएको छ । भडपमा माओवादीबाट वडा नम्बर ५ का वडासदस्यका उम्मेदवार नरेश बोहरा र कांग्रेसका गोपाल बोहरा घाइते भएको जिल्ला प्रहरी कार्यालयका डिएसपी रमेशबहादुर पालले बताउनु भयो । प्रहरीको गस्ती टोली राती ११ बजे फर्किएपछि भडप भएको र अहिले स्थिति सामान्य रहेको उहाँको भनाइ छ । भडपका क्रममा घाइते भएका दुवै जनाको डडेल्धुरा उपक्षेत्रीय अस्पतालमा प्राथमिक उपचारपछि थप उपचारका लागि धनगढी रेफर गरिएको छ । कांग्रेस कार्यकर्ताहरूको समूहले माओवादीबाट वडा सदस्यका उम्मेदवारमाथि आक्रमण गरेको माओवादीबाट मेयर पदका उम्मेदवार विक्रम कुँवरको आरोप छ भने कांग्रेसका पुरचौडी नगर सभापति गणेश गडालले माओवादी समूहले आक्रमण गरेको आरोप लगाएको छ । मुख्य निर्वाचन अधिकृत तिलक कार्कीले विभिन्न ठाउँबाट सामान्य आचारसंहिता उल्लङ्घन भएको भनेर मौखिक जानकारी आएपनि अहिलेसम्म लिखित उजुरी भने नआएको बताउनु भयो ।

इन्सेक, कैलाली प्रतिनिधि मैनामोती चौधरीका अनुसार गोदावरी नगरपालिका-६ बडैयामा वैशाख २८ गते नेपाली कांग्रेसका र नेकपा एमाले कार्यकर्ताबिच भडप भएको छ । नेपाली कांग्रेसका कार्यकर्ताहरू वैशाख २८ गते राति गोदावरी नगरपालिका-६ मा नेकपा एमालेबाट वडाध्यक्षका उम्मेदवार जग्गु चौधरीको घर भित्र प्रवेश गरी खुकुरी प्रहार गर्दा एमालेका ६ जना कार्यकर्ता घाइते भएका आरोप छ । नेपाली कांग्रेसका कार्यकर्ताहरू गोदावरी नगरपालिका-६ बडैयाका नेकपा एमालेबाट वडाध्यक्षको उम्मेदवार जग्गु चौधरीको

दण्डहीनताको विरोध गरौं, मानव गरिमाको रक्षा गरौं !



अनौपचारिक क्षेत्र सेवा केन्द्र (इन्सेक)

घरभित्र प्रवेश गरेर खुकुरी प्रहार गर्दा एमालेका कार्यकर्ता बिन्तीराम चौधरीको बाया पाखुरामा गहिरो चोट लागेको नेकपा एमाले जिल्ला सदस्य कमल रानाले बताउनु भयो ।

निर्वाचनको विषयमा छलफल भइरहेको बेलामा १५/१६ जनाको समूहमा आएका नेपाली कांग्रेसका कार्यकर्ताहरूले वडाध्यक्षका उम्मेदवार जग्गु चौधरीलाई खुकुरी प्रहार गरिहेको अवस्थामा बचाउन खोज्दा आफू लगायत बिन्तराम चौधरी, रविन चौधरी, सन्तोष सिंह, लक्ष्मी चौधरी, बसन्ती चौधरी र दिपक कठायत घाइते भएको खुकुरी प्रहारबाट घाइते भएका बिन्तीराम चौधरीले बताउनु भयो । खुकुरी प्रहारबाट बिन्तीराम चौधरीको दायाँ पाखुरामा गहिरो घाउ लागेकोले अत्तरियास्थित पदमा अस्पतालमा उपचार भइरहेको र अन्य घाइतेहरूको उपचारपछि घर गएका वडाध्यक्षका उम्मेदवार जग्गु चौधरीले बताउनु भयो । घटनामा संलग्न नेपाली कांग्रेसका कार्यकर्ताहरू फरार रहेकाले खोजी कार्य भइरहेको इलाका प्रहरी कार्यालय, मालाखेतीका डिएसपी रविन्द्र पाण्डेले बताउनु भयो । उहाँले पीडित पक्षबाट लिखित उजुरी नआएको भएपनि घटनाको अनुसन्धान भइरहेको बताउनु भयो ।

इन्सेक, कञ्चनपुर प्रतिनिधि लिली कुँवरका अनुसार स्थानीय तह निर्वाचनको मौन अवधिमा मतदाताहरूलाई पैसा बाँडेको आरोपमा प्रहरीले नेपाली कांग्रेसका कार्यकर्ता करन महारालाई वैशाख २८ गते राति गिरफ्तार गरेको छ । कृष्णपुर नगरपालिका-९ राजघाटमा मतदाताहरूलाई पैसा बाँडे सूचना प्राप्त भएपछि महारालाई २ लाख २२ हजार ६ सय ८० रुपियाँ सहित राजघाटबाट गिरफ्तार गरी अनुसन्धान भइरहेको जिल्ला प्रहरी कार्यालयका डिएसपी चक्र शाहीले बताउनु भयो । मौन अवधिको दुरुपयोग गर्दै रातिको समयमा महाराले मतदाताहरूलाई पैसा बाँडिरहेको पाइएपछि प्रहरीलाई जानकारी गराएको कृष्णपुर नगरपालिकामा एमालेबाट अध्यक्षका उम्मेदवार गणेशबहादुर ऐरले बताउनु भयो । नेपाली कांग्रेस कृष्णपुर नगरपालिकाका सभापति विष्णु खडकाले कांग्रेसले मतदाताहरूलाई पैसा नबाँडेको भएपनि पार्टी र कार्यकर्ताहरूलाई बदनाम गर्नका लागि विरोधीहरूले योजना बनाएको आरोप लगाउनु भयो ।

[निर्वाचन आचारसंहितासँग सम्बन्धित समाचार अपडेटका लागि यहाँ क्लिक गर्नुहोला](#)

२०७९ वैशाख २९ गते



मानव अधिकार र सामाजिक न्यायका निम्ति

अनौपचारिक क्षेत्र सेवा केन्द्र (इन्सेक)

नागार्जुन नपा-१०, स्यूचाटार, पत्रमञ्जुषा: २७२६, काठमाडौं

फोन: ५२९८७७०, फ्याक्स: ५२९८२५९

इमेल: insec@insec.org.np, वेबसाइट: www.insec.org.np, www.inseconline.org

दण्डहीनताको विरोध गरौं, मानव गरिमाको रक्षा गरौं !